



## QORTI ĆIVILI PRIM' AWLA

**ONOR IMHALLEF  
DR FRANCESCO DEPASQUALE  
LL.D. LL.M. (IMLI)**

**Seduta ta' nhar l-Erbgha  
Wieħed u għoxrin (21) ta' April 2021**

**Rikors Numru 367/2018 FDP**

Fl-ismijiet

**Joseph sive Josef Galea**

**Vs**

**Thomas Incorvaja et**

### **Il-Qorti:-**

1. Rat ir-rikors datat 20 ta' April 2018, li permezz tiegħu r-rikorrent talab is-segwenti:
  1. *Illi huwa s-sid waħdieni tal-fond ‘Marker’ Flat 2, 78, Triq San Ģwann, B’Bugia BBG 2245, liema fond kien xtara u akkwista mill-konjugi Judas u Jane Ellul permezz ta’ kuntratt fl-atti tan-Nutar Dottor Mario Rosario Bonello tat-tletin (30) ta’ Jannar tas-sena elfejn u tmax (2012) (30/01/2012) DOK JG 1 anness mal-Mandat ta’ Inibizzjoni Nru 507/2018 tas-27 ta’ Marzu 2018;*
  2. *Illi l-istess fond kien inbena mill-intimati konjugi Incorvaja, u minnhom originarjament mibjugħi lill-imsemmija Judas u Jane, konjugi Ellul permezz ta’ kuntratt fl-atti tan-nutar Dottor Joseph Tabone tat-tlieta ta’ April tas-sena elf, disa’ mijha u sitta u disgħin*

(03/04/1996), liberu u frank bil-ġustijiet drittijiet u pertinenzi kollha tiegħu bl-użu ta' parti diviża tal-bejt eżenti mill-ħlas taċ-ċens Dok JG 2 Mandat ta' Inibizzjoni Nru 507/2018 tas-27 ta' Marzu 2018;

3. Illi l-intimati jridu jiżviluppaw l-arja tal-bjut tal-imsemmi fond, u fis-sena 2017 ottenew il-permess riferenza PA03767/17 (Dok JG 3) Mandat ta' Inibizzjoni Nru 507/2018 tas-27 ta' Marzu 2018) għal dan l-iżvilupp għal-bini ta' penthouse fuq l-imsemmi bejt, mingħajr ma nfurmaw lill-esponenti kif kienu obbligati jagħmlu;
4. Illi fuq il-parti diviża tal-bejt tiegħu l-esponenti għandu tank tal-ilma u l-ħbula tal-inxir;
5. Illi dan l-iżvilupp sejjer jokkupa l-arja kollha tal-bejt suġġett għad-dritt ta' użu favur ir-rikorrenti b'mod li dan mċaħħad permanentement mid-drittijiet tiegħu kif deskritti aktar il-fuq; oltre li dan kollu sejjer jikkaġuna danni lill-esponenti konsistenti fi tnaqqis konsiderevoli kemm fit-tgawdija tiegħu tal-istess fond kif ukoll fil-valur tal-istess proprjeta' tiegħu;
6. Illi b'dan l-iżvilupp, l-intimati jridu jaggravaw s-servitu' reali li jgħawdi l-esponenti fuq il-bejt tal-blokk, konsistenti fid-dritt ta' inxir ta' ħwejjeg fuq l-imsemmi bejt, liema drittijiet jibqgħu ukoll in vigore jekk u meta tiġi żviluppata l-imsemmija arjā, u dan billi cċekken il-fond servjenti, kif spjegat aħjar fir-rapport redatt mill-perit ex-parte tal-esponenti Daniel Grima, u l-pjanta preparata minnu. (Dok. D u E annessi mal-atti tal-Mandat Inibizzjoni Nru 507/2018 tas-27 ta' Marzu 2018);
7. Illi għalhekk u biex jipprotegi d-drittijiet tiegħu l-esponenti ipproċeda kontra l-intimati billi talab u ottjena fit-tlieta ta' April 2018 (03/04/2018) il-ħruġ ta' Mandat ta' Inibizzjoni Nru 507/2018 kontra tagħhom li permezz tiegħu gew inibiti milli jagħmlu jew ikomplu jagħmlu kwalunkwe xogħol ta' bini jew żvilupp fuq il-parti diviża tal-bejt tal-blokk ta' appartamenti, tal-fond soġġett għall-użu u tgħawdija mir-rikorrenti, kif fuq spjegat u sabiex iżomm ferm il-jedda tiegħu imsemmi u sabiex ma jiġix immolestat u mċaħħad mill-użu tal-bejt u l-facilitajiet u drittijiet oħra;
8. Illi billi l-intimati Incorvaja ma bieghux l-arja tal-blokka, dan ma jista' qatt jippreġudika d-drittijiet tar-rikorrenti, bħala sid tal-appartamenti sottostanti, ghall-użu tal-bejt hekk kif speċifikat fl-istess kuntratt tal-akkwist.
9. Illi l-esponent jaf b'dawn il-fatti personalment.
10. Għaldaqstant, u in vista tal-premess ir-rikorrenti jitlob bir-rispett il-għaliex dina l-Onorabbli Qorti m'għandiex tiddikjara:

1. Illi r-rikorrenti jgawdi dritt ta' aċċess u užu tal-bejt, inkluż inxir tal-ħwejjeg fuq il-bejt tal-blokk ta' appartamenti bl-isem 'Marker' Flat 2, 78, Triq San Ĝwann, B'Bugia BBG 2245;
2. Illi x-xogħolijiet ta' bini u žvilupp li l-intimati jridu jagħmlu fuq il-bejt ser iwasslu biex jiġu użurpati d-drittijiet tar-rikorrent;
3. Illi l-intimati m'għandhomx jedd jagħmlu x-xogħolijiet riferiti fuq l-imsemmi bejt;
4. Illi l-iżvilupp li jridu jagħmlu l-intimati ser iwassal biex ma jkunx iktar possibbli li r-rikorrenti jagħmel užu mill-bejt ghall-inxir bl-istess mod kif qiegħed jagħmel užu minnu llum.

U jgħidu ukoll għaliex il-mandat ta' inibizzjoni Nru 507/2018 m'għandux jintlaqa' b'mod permanenti.

Bl-ispejjeż kollha, kompriżi dawk tal-konsult, tal-ittra bonarja tat-12/05/2017, tal-protest ġudizzjarju tat-08/06/2017, tal-Mandat ta' Inibizzjoni Nru 507/2018 tas-27 ta' Marzu 2018 kontra l-intimati, li minn issa huma nġunti għas-subizzjoni tagħhom.

2. Rat illi fl-4 ta' Mejju 2018 l-konvenuti Thomas u Josephine Incorvaja irrispondew għal dak mitlub billi qajmu s-segwenti difiżi:
  1. Illi t-talbiet rikorrenti huma nfondati fil-fatt u fid-dritt u għandhom jiġu miċħuda bl-ispejjeż stante li l-intimati mhux ser inaqqsu xejn mill-allegat dritt tiegħu tal-inxir u qed jirriservaw minn issa il-posizzjoni tagħhom għal-riżarċiment inkluż dak ta' danni.
  2. Illi l-intimati jaqblu mal-ewwel paragrafu rikorrenti.
  3. Illi l-intimati jaqblu mat-tieni paragrafu rikorrenti.
  4. Illi l-intimati ma jaqblux mat-tielet paragrafu rikorrenti stante li ma hemm l-ebda dettami legali li jimponu fuq l-intimati biex japplikaw għall-permess. Din l-allegazzjoni hija frivola u vessatorja stante li n-notifika tal-permess tal-bini kienet għall-eżami pubbliku u xejn ma ġie kontestat fiż-żmien provdut fil-proċess tal-ippjanar tal-MEPA. L-intimati kienu avżaw lir-rikorrent dwar bini fil-futur meta dan mexxa l-posizzjoni tat-tank. Parti mill-proċess tal-Perit biex japplika għall-bini kien li jieħu xi ritratti fl-appartament tar-rikorrent, liema ritratti setgħu jittieħdu biss bil-kunsens tar-rikorrent, allura juri li kien konxju tal-proċess li kien għaddej.

5. Illi huma jaqblu mar-raba' (4) paragrafu . Dan mhux ser jintmiss. It-tank tal-ilma ser jibqa' fejn qiegħed, il-ħbula tagħhom tal-inxir ser ikollhom fejn jitpoġġew stante li mhux se jintmiss xejn minn dak gawdut mir-rikorrent oltre li ma hemmx l-ebda obbligazzjoni kontrattwarja.
6. Illi l-intimati ma jaqblux mal-ħames paragrafu rikorrenti. L-intimati ma huma ser inaqqsu xejn mill-allegati drittijiet tar-rikorrenti. Inoltre mhux ser jiġi kaġunat l-ebda dannu u/jew tnaqqis fil-valur tal-propjeta.
7. Illi l-intimati ma jaqblux mas-sitt (6) paragrafu rikorrenti. Mhux ser jitnaqqas l-ebda godiment tiegħu.
8. Għalkemm hu veru li l-mandat ta' inibizzjoni ġie milquġħ provviżorjament dana ma jfissirx li din l-Onorabbli Qorti kif preżentement preseduta hija marbuta ma' dik id-deċiżjoni mogħtija prima face.
9. Illi l-intimati ma jaqblux mat-tmien (8) paragrafu rikorrenti. L-intimati ma kellhom l-ebda obbligu ii jbiegħu l-arja lir-rikorrent. Din l-Onorabbli Qorti kif preżentament preseduta mhux marbuta ma' dik id-deċiżjoni.
10. Illi l-esponenti taf personalment bil-fatti kif esposti.
11. Illi l-ewwel talba rikorrenti mhux akkoljabbli stante li mhux ser jitnaqqas xejn tar-rikorrenti.
12. Illi t-tieni talba rikorrenti hija frivola billi ma ser jiġu użurpati l-ebda allegati drittijiet li għad iridu jiġi stabbiliti.
13. Illi l-intimati għandhom kull jedd li jiżviluppaw l-propjeta tagħhom.
14. Illi l-inxir fuq il-bejt mhux ser jiġi menomat.
15. Illi l-mandat ta' inibizzjoni ma għandux jiġiakkordat b'mod permanenti.
16. Bl-ispejjeż kontra l-istess rikorrent.
17. Salv risposti ulterjuri.

**Provi:**

3. Rat l-affidavit ta' **Joseph sive Josef Galea** ippreżentat fit-18 ta' Lulju 2018 flimkien mar-rapport tal-perit Daniel Grima w il-kuntratt ta' akkwist datat 3 ta' April 1996. (fol 18)
4. Rat illi fit-22 ta' Ottubru 2019 dina l-Qorti, kif ippresjeduta, hadet konjizzjoni tal-atti tal-każ.
5. Rat illi fl-10 ta' Diċembru 2019 il-Qorti ordnat l-allegazzjoni tal-Mandat ta' Inibizzjoni Nru 507/2018 fl-istess ismijiet tal-proċeduri odjerni u milqugħ fis-27 ta' Marzu 2018.
6. Rat illi fis-6 ta' Ottubru 2020, wara illi r-rikorrent kelly tmien seduti biex iressaq il-provi tiegħu, u ma ressaq xejn, il-Qorti ordnat l-eğħluq tal-provi rikorrenti.
7. Rat l-affidavit ta' **Josephine Incorvaja** u r-raġel **Thomas Incorvaja** ippreżentati fis-6 ta' Ottubru 2020. (fol 61)
8. Semgħet ix-xhieda ta' **Marco Incorvaja** mogħtija fis-26 ta' Novembru 2020. (fol 76)
9. Rat illi fis-26 ta' Novembru 2020, l-intimati ddikjaraw illi ma kellhomx aktar provi x'jippreżentaw u thalliet għal kontro eżamijiet u sottomissjonijiet finali.
10. Rat illi fis-16 ta' Frar 2021, l-intimati gharrfu lill-Qorti illi la kelhom kontro eżamijiet u lanqas sottomissjonijiet x'jagħmlu filwaqt illi r-rikorrenti ma deherx.

### Fatti tal-każ

11. Jirriżulta li r-rikorrent akkwista l-fond “Marker” Flat 2, 78 Triq San ġwann B’Bugia BBG 2245, permezz ta’ kuntratt datat 30 ta’ Jannar 2012 fl-atti tan-Nutar Dottor Mario Rosario Bonello, Dok JG1 (anness mal-Mandat ta’ Inibizzjoni anness ma’ dan il-każ Nru. 507/2018).
12. Dan l-imsemmi fond kien inbena mill-intimati konjuġi Incorvaja, u kien originarjament mibjugħi lil Judas u Jane konjuġi Ellul, illi kienu akkwistaw dan il-fond “*liberu u frank bil-gustijiet drittijiet u pertinenzi kollha tiegħu bl-užu ta’ parti diviża tal-bejt*”, kif jidher f’Dok JG2 (anness mal-Mandat ta’ Inibizzjoni anness ma’ dan il-każ Nru. 507/2018).
13. Jidher illi tali parti diviża qatt ma ġiet indikata fuq pjanta, għalkemm ftehma dwarha verbalment.
14. Sussegwentement, ir-rikorrent kien akkwista l-fond “Marker” Flat 2, 78, Triq San ġwann, B’Bugia, mingħand Judas u Jane Ellul.
15. Sussegwentement l-intimati Incorvaja, li kienu originarjament is-sidien ta’ erba’ appartamenti fil-blokka “Marker Flats” fi Triq San ġwann B’Bugia, riedu

jiżviluppaw l-arja tal-bjut tal-imsemmi fond u fl-2017, talbu u ottjenew il-permess referenza PA03767/17, eżebit Dok JG 3 mal-Mandat ta' Inibizzjoni għall-bini ta' penthouses fuq l-imsemmi bejt. Ĝie propost mill-intimati, li r-rikorrent jingħata użu tal-bejt fl-istess livell li għandu fil-preżent, iżda b'mod li l-ispazju għall-inxir ikun fuq in-naħha ta' wara minflok fuq il-parti ta' quddiem.

16. Illi biex jikkawtela d-drittijiet tiegħu r-rikorrent ipproċeda kontra l-intimati Incorvaja fit-3 ta' April 2018 u talab il-ħruġ ta' Mandat ta' Inibizzjoni Numru 507/2018, liema Mandat ġie milquġi minn din il-Qorti diversament ippreseduta. Permezz ta' l-imsemmi Mandat, l-intimati Incorvaja gew inibiti milli jagħmlu jew ikomplu xogħol ta' bini jew žvilupp fuq il-parti diviża tal-bejt tal-blokk ta' appartamenti.
17. Ir-rikorrent qed jiilmenta li l-użu tal-bejt kif spċifikat fl-istess kuntratt ta' akkwist m'għandux ikun ippregudikat. Kif premess, ir-rikorrent għandu tank tal-ilma u ħbula tal-inxir u applikazzjoni tal-bini tal-intimati kif proposta, ser inaqqas konsiderevolment it-tgawdija tal-bejt u jaggrava s-servitu reali li jgawdi r-rikorrent.

### Ikkunsidrat

18. Jirriżulta, mill-provi prodotti, illi r-rikorrent qiegħed, permezz tal-azzjoni preżenti, jikkontendi li d-drittijiet tiegħu għall-użu tal-bejt ser jiġi ppreġudikati bl-applikazzjoni għall-bini ta' penthouses mill-intimati Incorvaja skont l-applikazzjoni tagħhom u permess numru PA 03767/17.
19. Għalhekk, ir-rikorrent qed jitlob li jiġi dikjarat minn din il-Qorti li hu għandu dritt ta' aċċess u użu tal-bejt, inkluż inxir tal-ħwejjeġ fuq il-bejt tal-imsemmi appartament “Marker” Flat 2, 78, Triq San Ģwann, B’Bugia. Inoltre’, talab ukoll li jiġi dikjarat li x-xogħol ta’ bini u žvilupp ser iwassal biex jiġi użurpati d-drittijiet tiegħu, u li b’hekk l-intimati m’għandhomx jedd jagħmlu x-xogħolijiet referiti fuq l-imsemmi bejt stante li l-iżvilupp li jridu jagħmlu l-intimati ser iwassal biex ir-rikorrent ma jkunx jista’ jagħmel użu mill-bejt għall-inxir bl-istess mod kif għandu użu llum. Di piu’, ġie mitlub li l-Mandat ta’ Inibizzjoni Numru 507/2018 għandu jintlaqa’ b'mod permanenti.
20. Jirriżulta, mill-banda l-oħra, illi l-konvenuti qajmu dawn id-difiżi fejn sostnew li mhumiex ser jitnaqqsu l-allegati drittijiet tar-rikorrent, u mhux ser jitnaqqas il-godiment tar-rikorrent. Inoltre’, ġie eċċepit li l-intimati Incorvaja ma kellhom l-ebda dritt ibiegħu l-arja tal-fond lir-rikorrent, u l-intimati għandhom id-dritt jiżviluppaw il-proprijeta` tagħhom. Gie eċċepit ukoll li l-Mandat ta’ Inibizzjoni ġie milquġi provviżorjament, għalhekk il-mandat ma’ għandux jiġiakkordat b'mod permanenti.

### Meritu tal-każ

21. Ir-rikorrent qed jikkontendi li d-drittijiet tiegħu għall-użu tal-bejt fil-fond appartenenti lilu, ser jiġu użurpati konsegwenza ta' l-applikazzjoni tal-bini tal-intimati Incorvaja, u ciòe` applikazzjoni numru PA03767/17. Kien proprju għalhekk, li r-rikorrent digħi ppreżenta Mandat ta' Inbizzjoni fil-konfront tal-intimati, Mandat Numru 507/2018, anness ma' dan il-każ. In segwit, r-rikorrent ipproċeda bil-każ odjern fejn qed isostni li għandu d-dritt li jkompli jgawdi l-użu tal-bejt mingħajr restrizzjoni skont il-kuntratt tal-akkwist tiegħu.

22. Jingħad fl-ewwel lok, li l-klawsola operattiva fil-kuntratt ta' akkwist tar-rikorrent datat 30 ta' Jannar 2012, jistipula li r-rikorrent qed jakkwista s-segwenti:

*“... subject to all terms and conditions stipulated in the deed of acquisition hereunder mentioned, otherwise free and unencumbered of any ground rent, burden or servitude (apart from those servitudes resulting from the fact that it forms part of the said block), with all rights and appurtenances, with free and vacant possession, and **with the right of use of a divided portion of the roof** as exempt from payment of any ground rent”.*

Fil-kuntratt ta' akkwist preċedenti tal-predeċessuri fit-titolu tar-rikorrent, il-kuntratt ta' akkwist datat 3 ta' April 1996, il-kuntratt kien jistipula:

*“... u suġġetti għall-kondizzjonijiet kollha msemmija fl-att tal-akkwist altrimenti liberu u frank bil-ġustijiet drittijiet u pertinenzi kollha tiegħu, **bl-użu ta' parti diviża tal-bejt** eżenti mill-ħlas taċ-ċens.”*

23. Għal dak li jirrigwarda użu tal-bejt, japplika l-**Artikolu 454 tal-Kodiċi Ċivili** li jipprovd i dan li ġej:

*“Is-sidien jistgħu jistabilixxu, skont l-Artikolu 400, kull servitu`, li ma tkun bl-ebda mod kuntrarja għall-ordni pubbliku.”*

24. Is-servitu jrid ikun ta' vantaġġ stabbilit għall-fond dominanti fuq il-fond ta' haddieħor, ossija l-fond servjenti. Id-dritt ta' użu tal-bejt huwa servitu kontinwu. Bħala servitu kontinwu u li ma jidħirx, is-servitu` jista' jiġi akkwistat biss bis-saħħha ta' titolu (Ara **Joseph Buhagiar et vs George Micallef et** deċiżha mill-Prim' Awla Qorti Ċivili fis-6 ta' Mejju 2004).

25. Difatti huwa prinċipju affermat li d-drittijiet reali joħorġu minn kuntratti pubblici. L-awtur **Torrente** jgħid hekk:

*“I diritti reali su cosa altrui non costituiscono ..... una parte o frazione del diritto di proprietà ma una limitazione del diritto medesimo.*

*Si e anche detto che i diritti reali su cosa altrui si distinguono in “diritti reali di godimenti” (che comprimono il potere di godimento che spetta al*

*proprietario) e “diritti reali di garanzia” che comprimono di fatto il potere di disposizione che spetta al proprietario, in funzione di garanzia di crediti di terzi).*

*I diritti manuali di godimento - che come i diritti reali in genere costituiscono un numerus clausus – sono, le superficie, l’ensiteusi, l’usufrutto, l’uso, l’abitazione, le servitu` prediale” (**Torrente Manuale di Diritto privato** – pg 294. Op.cit.144).“*

26. Il-Qorti tal-Appell fil-każ **Patrick Caruana Dingli et vs Alberto Bonello Ghio** deċiża mill-Qorti tal-Appell fl-1 ta’ April 2014 irrieteniet:

*“Irid issa jiġi deciż jekk fil-fatt, inħoloqx servitu` ta’ użu tal-bejt fil-każ tax-xerreja tad-diversi appartamenti. Dak li jiddistingwi servitu` minn sempliċi obbligazzjoni hija r-relazzjoni ta’ dominazzjoni ta’ proprjeta` fuq oħra fl-istess inħawi li jinħoloq fl-ewwel każ. Kif igħid Laurent (“Diritto Reale delle Servitu”) ‘il carattere essenziale delle servitu` hija ‘che un onere viene imposto ad un fondo per l’uso e l’utilità` di un altro fondo.’ Fil-kawża **Risiott vs Bajada** deċiża mill-Prim Awla Qorti Ċivili fit-22 ta’ Mejju 1998, ġie osservat li dak li jiddistingwi servitu` minn sempliċi regolament amministrattiv, hija ċ-ċirkostanza ta’ jekk dak ir-regolament iġibx sitwazzjoni fejn jista’ jiġi identifikat fond dominanti u fond servjenti, u f’dik il-kawża l-Qorti rravviżat l-eżistenza ta’ servitu` bil-fatt li r-regolamenti li mpona limitazzjoni ta’ žvilupp ħoloq sitwazzjoni fejn kull bini fl-iskema huma fl-istess ħin fond dominanti u fond servjenti, għax huwa soġġett għall-limitazzjoni dwar għoli iżda fl-istess ħin igawdi ukoll servitu` li bini ieħor ma jkunx ogħla minnu.*

*Fil-każ in eżami, teżisti din ir-relazzjoni bejn il-fondi dominanti tal-atturi, u l-bejt u l-arja, proprjeta` servjenti tal-konvenut. Ma jistax jingħad li kien biss il-venditur fuq id-diversi kuntratti li obbliga ruħu li jikkawtela l-użu tal-bejt mis-sidien tal-appartamenti, iżda hu kien qed jintrabat għalih u għal aventi kawża minnu, u l-fatt li ma ntużatx il-frażi ‘ħolqien ta’ servitu’, jew xi ħażja simili ma jfissirx li bħal dritt ma nħoloqx tali dritt. Fil-fatt, din il-Qorti, fil-kawża **Scicluna vs Sant** deċiża fit-30 ta’ Novembru 2007, osservat: “F’dawn iċ-ċirkostanzi din il-Qorti ma tara ebda nuqqas fil-kuntratt tal-akkwist tal-atturi billi ma ntużawx il-klieb “servitu` ta’ dritt ta’ passaġġ”, u dan billi dak li triżżeen fil-kuntratt ifisser proprju dan u ma hemm ebda formula sagro santa li teħtieg li l-kelma “servitu” tintuża espressament kemm il-darba mill-korp tal-kuntratt ikun jidher li tali dritt qiegħed effettivament jingħata.”*

27. Jiġi osservat, li fis-sentenza suċitata, l-Qorti tal-Appell irriformat, ġassret u rrevokat is-sentenza tal-Ewwel Qorti, fejn ġie meqjus b'mod approfondit il-kwistjoni tas-servitu`. Il-punti saljenti deciżi mill-Qorti tal-Appell kienu, li skont il-liġi, meta jiġi reġistrat kuntratt pubbliku mhuwiex meħtieġ li dritt ta’ servitu`

jiġi registrat speċifikament. Ĝie ppreċiżat ukoll, li dak li jiddistingwi servitu` minn sempliċi obbligazzjoni hija r-relazzjoni ta' dominazzjoni ta' proprjeta` fuq oħra fl-istess inħawli jinħoloq fl-ewwel kaž. Konsegwentement, ġie konkluż mill-Qorti tal-Appell, li teżisti relazzjoni bejn l-appartament dominanti tal-atturi, u l-bejt proprjeta` servjenti tal-konvenuti.

28. Fil-kaž suċitat **Caruana Dingli vs Bonello Ghio**, il-Qorti tal-Appell kompliet tgħid:

*... fil-każijiet l-oħra l-użu tal-bejt huwa mingħajr limiti, u ħlief ghall-kaž ta' Patrick Caruana Dingli, ma hux pattwit li l-bejt jista' jkun iżgħar milli kien. Fil-fehma ta' din il-Qorti, dan id-dritt konċess ta' użu tal-bejt huwa servitu` li jorbot lis-sid tal-fond servjenti jirrispetta l-użu li jista' jsir mill-istess.*

*Almenu fil-konfront ta' wħud mill-atturi, il-venditur, għalkemm f'kull kaž żamm id-dritt li jiżviluppa l-arja tal-bejt, intrabat li jżomm ferm dan l-użu kif originarjament konċess. Dan huwa l-limitazzjoni tad-dritt konċess fil-kuntratti. Dan l-użu huwa limitazzjoni għad-dritt ta' tgawdija li żamm is-sid tal-bejt u l-arja sovrastanti, u din il-limitazzjoni ma tistax titnaqqar jekk mhux bil-kunsens tas-sidien tal-fond dominanti.”*

29. Il-Qrati Tagħna żammew ferm ma' dan il-principju, tant li anke f'kaž meta l-venditur fil-kuntratt tal-akkwist ikun irriserva d-dritt li jiżviluppa l-arja tal-bejt, xorta ġie ritenut li d-dritt ta' konċessjoni ta' użu tal-bejt li jkun ingħata jrid jiġi rispettat. Fil-fatt, fil-kaž **Oreste Cilia vs Realco Developments Limited** deċiża mill-Qorti tal-Appell fis-7 ta' Mejju 2010, ingħad hekk:

*“Iżda, f'kull kaž, ġie spjegat mill-Qrati Tagħna, tmizzlet jew ma tniżżlitx din il-klawsola fir-rigward tal-iżvilupp tal-arja tal-bejt, it-twaqqif tal-iżvilupp ta' penthouse, toħrog mil-Ligi u mir-Regolamenti tal-Ippjanar. Illi hekk kif diġa' ġie osservat ir-regolamenti tal-Ippjanar ma jippermettux l-istess access u l-istess użu bħal bejt li jkun hemm eżistenti, kemm il-darba tkun għadha ma nbniex penthouse.”*

30. Dan l-insenjamet fil-ġurisprudenza hawn fuq čitata, huwa direttament applikabbli għall-kaž in eżami. Fil-kaž odjern, ir-rikorrent qed isostni li huwa għandu dritt għall-istess użu tal-bejt, kif kellu s'issa, u li d-dritt ta' użu tal-bejt m'għandux jiġi ippregħidukat jew leż permezz tal-bini ta' penthouses proposti mill-intimati. Minn naħha l-oħra, l-intimati sostnew fl-eċċeżzjonijiet tagħhom, li mhumiex ser jitnaqqsu l-allegati drittijiet tar-rikorrent, l-inxir mhux ser jiġi menomat. Inoltre', l-intimati sostnew fl-eċċeżzjonijiet li ma kellhom l-ebda obbligu jbiegħu l-arja tal-fond lir-rikorrent, tant li l-arja tal-fond għadha tappartjeni lilhom, b'hekk qed isostnu li għandhom il-jeddi jiżviluppaw il-proprjeta` tagħhom.

31. Madankollu, dak li l-intimati qed jinjoraw fl-argument tagħhom, huwa li ġħalkemm huwa minnu li żammew l-arja tal-fond tar-rikorrent, u żammew wkoll id-dritt li jiżviluppaw din l-arja, intrabtu wkoll li jżommu ferm ma' l-użu tal-bejt tar-rikorrent kif kien originaljament konċess, li jammonta ġħal limitazzjoni tad-dritt konċess fil-kuntratti. F'dan il-kuntest, tajjeb jiġi osservat ukoll, li fil-każ taħt eżami, id-dritt ta' użu tal-bejt ingħata b'mod ġenerali u mħuwex limitat għat-tqegħid ta' aerials/jew tankijiet. Għalhekk, id-dritt tar-rikorrent ta' użu tal-bejt huwa aktar ġeneriku. Sinjifikanti huwa l-każ **Joseph Grima vs Sydney Atkins et deċiża mill-Qorti tal-Appell, fis-6 ta' Lulju 2007**, fejn gie ribadit li d-dritt ta' użu ta' bejt għandu tifsira wiesgħa. Infatti, fil-każ odjern, fil-każ tar-rikorrent, ma ġietx stabbilita limitazzjoni ġħall-użu tiegħu fil-kuntratt tal-akkwist tiegħu. Għalhekk, fid-dawl tas-suespost, l-argumenti sottomessi fl-eċċeżżjonijiet tal-intimati ma jreggux.
32. Fid-dawl tal-principji enunċjati, din il-Qorti ma tistax taqbel mat-teżi tal-intimati li mhumiex ser jitnaqqsu l-allegati drittijiet tar-rikorrent u li mhux ser jiġi kkaġunat ebda dannu. Għalkemm, fix-xhieda tiegħu, Marco Incorvaja sostna li r-rikorrent ser jingħata l-istess daqs ta' bejt li jgawdi bħalissa fl-istess livell bil-bini tal-penthouses kif propost, dan xorta jfisser li d-dritt ġeneriku li ġħandu r-rikorrent ġħall-użu tal-bejt ser jiġi mittiefes. Inoltre, fattur ieħor huwa tibdil fl-aċċess ġħall-bejt b'differenza ġħall-bejt eżistenti.
33. Hawnhekk, tajjeb, jingħad li meta jkun konċess id-dritt ta' użu tal-bejt fil-kuntratt tal-akkwist, kull dritt ieħor ġħall-inxir u ġħall-użu tat-tank huwa aggiunta in piu` id-dritt tal-użu tal-bejt. Għalhekk, tajjeb jiġi ppreċiżat li d-dritt ta' użu tal-bejt ma jistax jiġi limitat ġħall-użu spċificu ta' nxir jew stallar ta' tank, b'mod partikolari meta jkun gie konċess id-dritt ġeneriku ta' użu tal-bejt. Dwar dan il-punt fil-każ **Joseph Grima et vs Sydney Atkins et deċiża mill-Qorti tal-Appell fis-6 ta' Lulju 2007**, gie ritenut:

*“Id-dritt spċifikat tal-installazzjoni tat-tank tal-ilma u tal-aerial tat-televiżjoni ingħata mhux biex jikkwalifika jew jimmilita l-użu tal-bejt, iżda ex abundantia cautela, u biex jiġu evitati dubji dwar l-estensijni tal-użu.....”*

Ara f'dan is-sens ukoll **Dr. Neville Montanaro Gauci vs L&M Camilleri et deċiża mill-Qorti tal-Appell fit-28 ta' April 2017**.

34. Dwar id-dritt konċess ta' użu tal-bejt huwa relevanti l-każ **Carmel Delicata et vs Sonja Mary Psaila Manche` et** deċiż mill-Prim' Awla Qorti Ċivili fis-17 ta' Ottubru 2003, fejn intqal:

*“... ma hux meħtieg li nqisu sewwasew x'inhu l-jedd ta' ‘użu’ msemmi fil-kuntratt, biżżejjed nghidu li hu jedd in re ta’ tgawdija perpetwa ta’ proprjeta` immoblli, li ġħandu jiġi interpretat fil-kuntest tan-‘numerus clausus’ tal-‘iura in re’ ta’ tgawdija perpetwa ta’ proprjeta` immoblli, li*

*għandu jiġi interpretat fil-kuntest tan-‘numerus clausus’ tal-‘iura in re’ fuq l-immobbli. Li huwa relevanti għall-ġħanijiet ta’ din il-kawża huwa l-fatt li ħlief biex jingħata l-istess dritt lis-sidien tal-appartamenti l-ġodda, il-konvenuti ma jistgħux inaqqsu dan id-dritt ta’ užu tal-atturi jew ibiddlu l-modalita` tat-tgawdija tiegħi, jekk mhux bil-kunsens tal-atturi.”*

Ara wkoll **Disma Attard et vs Polidano Brothers Limited**, deċiża mill-Prim' Awla Qorti Ċivili, fil-15 ta' Marzu 2012; **Albert Attard et vs Sliema Chalet Co. Ltd.** et deċiża mill-Prim' Awla Qorti Ċivili fit-30 ta' Ĝunju 2016.

35. Mill-iskorta tal-ġurisprudenza čitata li hija kostanti fuq din il-materja, isegwi, li sid ta' fond servjenti għandu d-dritt li jgawdi l-proprijeta` bl-ahjar mod li jqis, iżda soġġett għal-limitazzjoni li m'għandux jippreġudika drittijiet tad-dominus servitus. Fil-fatt l-**Artikolu 474 tal-Ligijiet ta' Malta** jiprovd:

*“Is-sid tal-fond servjenti ma jista’ jagħmel xejn li jista’ jnaqqas l-užu tas-servitu` jew li jagħmel dan l-užu jkun ta’ xkiel akbar. Huwa ma jistax ibiddel il-kondizzjoni tal-fond, lanqas ma jista’ jiddestina għall-eżerċizzju tas-servitu` parti oħra tal-fond diversa minn dik li fiha s-servitu` kienet ġiet stabbilita fil-bidu.”*

36. Jirriżulta ampjament ċar, mill-klawsola tal-kuntratt tal-akkwist tar-rikorrent, čitata aktar' il fuq, li r-rikorrent akkwista wkoll “užu ta’ parti diviža tal-bejt” ossija “the right of use of a divided portion of the roof” u meta l-kliem ta' konvenzjoni huwa ċar, m'hemm x lok għal interpretazzjoni.

37. Stabbilit li r-rikorrent għandu dritt ta’ užu ta’ parti diviža tal-bejt, jekk l-intimati jitħallew jagħmlu l-kostruzzjoni tal-penthouses kif propost skont il-permess li ottjenew mill-Awtorita` tal-Ippjanar li jidher fil-pjanta eżebita mir-rikorrent a fol 26 tal-proċess, ser jitnaqqas drastikament id-dritt ta’ užu li jgawdi r-rikorrent fuq l-imsemmi bejt, minħabba l-motivi hawn fuq spjegati u enunċjati.

38. Dan iwassal għall-konklużjoni inevitabbi, li l-iżvilupp kif propost mill-intimati ser jippreġudika d-dritt ta’ užu tal-bejt li għandu r-rikorrent. Għaldaqstant, in vista tas-suespost, din il-Qorti ser tilqa' t-talbiet tar-rikorrent.

## Konklużjoni

Il-Qorti;

Wara illi rat l-atti kollha proċesswali kollha ppreżentati quddiemha;

Tgħaddi biex taqta' u tiddeċiedi l-vertenza odjerna billi:

**Tiċħad** l-eċċeżżjonijet kollha ta’ l-intimati għar-raġunijiet spjegati.

**Tilqa' l-Ewwel Talba** tar-rikorrent u **Tiddikjara** illi r-rikorrent igawdi dritt ta' access u užu tal-bejt, inkluž inxir tal-ħwejjeg fuq il-bejt tal-blokk ta' appartamenti bl-isem "Marker" Flat 2, 78, Triq San Ģwann B'Bugia.

**Tilqa' t-Tieni Talba** tar-rikorrent u **Tiddikjara** li x-xogħolijiet ta' bini u žvilupp li l-intimati jridu jagħmlu fuq il-bejt ser iwasslu biex jiġu użurpati d-drittijiet tar-rikorrent.

**Tilqa' t-Tielet Talba** u **Tordna** li l-intimati m'għandhomx jedd jagħmlu x-xogħolijiet riferiti fuq l-imsemmi bejt.

**Tilqa' r-Raba' Talba** u **Tiddikjara** li l-iżvilupp li jridu jagħmlu l-intimati ser iwassal biex ma jkunx aktar possibbli li r-rikorrent jagħmel užu mill-bejt għall-inxir bl-istess mod kif qiegħed jagħmel užu minnu llum.

Konsegwentement, tiddikjara li l-Mandat ta' Inibizzjoni Numru 507/2018 għandu jintlaqa b'mod permanenti.

**L-ispejjeż** għall-proċeduri odjerni għandhom ikunu a kariku tal-intimati.

**Francesco Depasquale LL.D. LL.M. (IMLI)**  
Imħallef

**Rita Sciberras**  
Deputat Registratur